



Jannar - Frar
2018
Nru: 411

LEHEN IL-PARROĊĊA

tal-Qalb bla tebgħa ta' Marija - Burmarrad

Art Qaddisa

Għalkemm il-parroċċa tagħna hija żgħira kemm fis-snin kif ukoll fin-numru ta' membri, il-medda ta' art li tinsab fiha hija speċjali. Hija zona sabiħa li, għalkemm jgħaddu minnha eluf ta' karozzi kuljum, hija mdawra bin-natura li ssebbahha. Tagħmilha speċjali wkoll il-preżenza ta' siti arkeoloġiċi li jixhtu dawl fuq il-passat tagħna. Dawn is-siti juruna wkoll l-esperjenza ta' din l-art li sekli ilu laqgħet l-ewwel insara. San Pawl, San Luqa, San Publiju u min jaf kemm insara qaddisin oħra imxew fit-toroq tagħna. Pawlu u Luqa xandru l-Kelma ta' Alla, Publiju u oħrajn laqgħuha u saru nsara. Il-“hlewwa li ma bħalha” (Atti 28, 2), li Luqa jagħraf bħala karatteristika tal-Maltin, żgur li wasslet lill-poplu biex jilqa' bil-hlewwa l-aħbar li xandar Pawlu.

Matul is-snin, il-Maltin baqgħu iqisu dawn l-inħawi bħala post qaddis tant li bnew katakombi qrib il-post tan-nawfraġju biex anki wara mewthom ikunu fil-post li fih waslet għall-ewwel darba l-aħbar tas-salvazzjoni f'Ġesù.

Il-Festi ta' San Publiju u San Pawl li niċcelebraw fl-ewwel xahrejn tas-sena għandhom ihegġuna biex nerggħu niskopru l-qdusija bħala sejħa li rċevejna aħna wkoll, bħala haġa possibbli li ssehħ qrib tagħna wkoll. Jalla nħallu lil Ġesù jagħmilna nixbhu lilu matul din is-sena.

*P. Christian Anthony M. Borg OFM Conv.
Kappillan*

Flimkien

Tista taqra r-rivista Flimkien online:
<https://goo.gl/hz2umQ>



Barka fuq is-sena ġdida

P. Allister Aquilina OFM Conv.

Fl-ewwel ġurnata ta' sena ġdida, liturġikament iddedikata lil Marija bħala Omm Alla, smajna jithabbar fil-Knisja dan il-kliem meħud mill-Ktieb tan-Numri (6: 22-27): "Il-Mulej kellem lil Mosè, "Kellem lil Aron u 'l uliedu u għidilhom: 'Meta tbierku 'l ulied Israel, hekk għandkom tgħidulhom: Ibierkek il-Mulej u jharsek! Jixhet il-Mulej id-dija ta' wiċċu fuqek, u jurik il-ħniena! Iħares lejku il-Mulej bi mħabba, u jagħtik is-sliem!"

Fil-bidu ta' sena ġdida aħna mdorrijin nawguraw u nixtiequ lil xulxin li jkollna sena tajba. U proprju f'dan il-jum nisimgħu din l-Aħbar it-Tajba, dan il-messaġġ ta' barka u awguri mingħand il-Mulej. Il-Mulej jgħidilna: "Jiena nbierkek u nħarsek! Nixhet id-dija ta' wiċċi fuqek, u nurik il-ħniena. Inħares lejku bi mħabba, u nagħtik is-sliem". Araw ftit it-tjubija ta' Alla fil-verbi li jintużaw: il-Mulej ibierkek, jixhet, jurik, iħares u jagħtik. Alla tagħna huwa Alla li jrid isawwab fuqna dan kollu. U x'inhu mistenni minna? Minna hija mistennija biss haġa waħda: li nirċievu dan l-awgurju. Il-Mulej irid jagħtina l-barka tiegħu, sa jħarisna minn dak kollu li jista' jgħib il-ħsara. Fuqna sa tidli s-sbuħija tal-wiċċ għażiż tiegħu, dak il-wiċċ

li lkoll nixxenqu biex xi darba naraw wiċċ imb wiċċ. Sa juri magħna l-ħniena u għax hu ħanin iħares lejna bi mħabba. Proprju għax hu Alla li jhobb irid jagħtina s-sliem, dak is-sliem uniku li hadd ma jista' jagħti.

Dawn il-kliem mill-Ktieb tan-Numri huma kliem li Missierna San Franġisk kiteb lis-sieheb tiegħu tal-vjaġġi, Fra Ljun, meta dan kien għaddej minn mument diffiċli. Fra Ljun xtaq li jkun ikkunslat b'xi kelmiet qaddisa mingħand il-Fqajjar ta' Assisi, u dan tal-aħħar għażel

dawn il-kliem bħala kliem ta' konsolazzjoni. Jalla dawn ikunu għalina wkoll kliem ta' faraġ u ta' barka għall-ħajja tagħna, fil-familji tagħna u fir-relazzjonijiet tagħna matul din is-sena.

***"Ibierkek il-Mulej u jharsek!
Jixhet il-Mulej id-dija ta' wiċċu
fuqek u jurik il-ħniena! Iħares lejku
il-Mulej bi mħabba u jagħtik is-sliem!"***

Kull azzjoni hija ġejja mill-Mulej...ibierkek, jixhet, jurik, iħares u jagħtik!

Haġa waħda biss mistennija minnek: li tirċievi; li tirċievi din il-barka quddiem dan ir-rigal ta' żmien.

Din hi l-barka li tagħtik il-ħajja bl-abbundanza; ħajja fil-milja tagħha; ħajja fil-Mulej.....għax huwa l-Mulej biss li jista' jagħtik vizjoni, jagħtik direzzjoni u jagħtik l-għalfejn tal-ħajja tiegħek!



Il-Quddiesa tal-Ħadd

Silta minn diskors tal-Papa Franġisk

Ma rridux ninsew l-għadd kbir ta' Nsara li, fid-dinja kollha, f'elfejn sena ta' storja, zammew sħiħ sal-mewt biex iħarsu l-Ewkaristija; u kemm, imqar illum, qed jirriskjaw hajjithom biex jistgħu jieħdu sehem fil-Quddiesa tal-Ħadd. Fis-sena 304, tul il-persekuzzjonijiet ta' Djoklezjanu, grupp ta' Nsara, mill-Afrika ta' Fuq, daħlu fuqhom waqt li kienu qed jiċcelebraw il-Quddiesa f'dar u sfaw arrestati. Il-Prokonslu Ruman, fl-interrogatorju, staqsiehom għaliex kienu għamlu dan, meta kienu jafu li kien assolutament ipprojbit. U huma wiġbuh: "Mingħajr il-Ħadd ma nistgħux ngħixu", jiġifieri: jekk ma nistgħux niċcelebraw l-Ewkaristija, ma nistgħux ngħixu, il-ħajja Nisranija tagħna tmut fix-xejn.

Fil-fatt, Ġesù qalilhom lid-dixxipli tiegħu: "Tassew tassew ngħidilkom, jekk ma tiklux il-ġisem ta' Bin il-bniedem u ma tixorbux demmu, ma jkollkomx il-ħajja fikom. Min jiekol ġismi u jixrob demmi għandu l-ħajja ta' dejjem, u jiena nqajmu mill-imwiet fl-aħħar jum" (Ġw 6:53-54).

Dawk l-Insara tal-Afrika ta' Fuq inqatlu għax kienu jiċcelebraw l-Ewkaristija. Hallelwna din ix-xhieda li għall-Ewkaristija tista' ticcaħhad mill-ħajja fuq din l-art, għax hi tagħtina l-ħajja ta' dejjem, tagħtina sehem fir-

rebħa ta' Kristu fuq il-mewt. Xhieda li tisfidana lkoll kemm aħna biex nitolbu twegiba dwar xi jfisser għal kull wieħed u waħda minna li aħna nieħdu sehem fis-Sagrificċju tal-Quddiesa u nersqu madwar il-Mejda tal-Mulej. Qegħdin infittxu tassew dik l-għajn li minnha "jgelgel ilma haj" għall-ħajja ta' dejjem? Li tagħmel minn hajjitna sacrificċju spiritwali ta' ġieħ u ta' radd il-ħajr u tagħmel minna ġisem wieħed ma' Kristu? Dan hu s-sens l-izjed qawwi tal-Ewkaristija mqaddsa, li tfisser "radd il-ħajr": radd il-ħajr lil Alla l-Missier, l-Iben u l-Ispirtu s-Santu li jdaħhalna u jibdilna fix-xirka ta' mħabbtu.



"Jien irċevejt minghand il-Mulej it-tagħlim li għaddejt lilkom, jiġifieri, li l-Mulej Ġesù, fil-lejl li fih kien ittradut, ħa l-hobz u wara li radd il-ħajr qasmu u qal: "Dan hu ġismi li jingħata għalikom; aghmlu dan b'tifkira tiegħi." Hekk ukoll għamel bil-kalċi wara li kiel u qal: "Dan il-kalċi hu l-patt il-ġdid b'demmi; aghmlu dan kull meta tixorbu, b'tifkira tiegħi." Mela kull meta tieklu dan il-hobz u tixorbu dan il-kalċi, intom ixxandru l-mewt tal-Mulej sa ma jiġi." (1 Kor 11, 23-26)

Jannar

- 1 Festa ta' Marija Omm Alla u Jum il-Paci. Il-quddies ikun bhal tal-Ħadd.
- 5 L-ewwel Ġimgħa tax-xahar. Quddiesa għat-tfal fil-5pm.
- 6-7 Festa tal-Epifanija tal-Mulej. Fil-quddiesa tas-Sibt filgħaxija ssir it-tifkira taż-żjara tal-maġi.
- 9 Jerġgħu jibdew il-laqgħat ta' katekezi.
- 18 47 anniversarju mit-twaqqif tal-parroċċa.
- 18-25 Ġimgħa ta' talb għall-għaqda bejn l-Insara.
- 19 Servizz Ekumeniku Djoċesan fil-Bażilka tal-Isla fis-6.30pm
- 21 Festa ta' San Publiju. Fid-9.30am purċissjoni bil-vara ta' San Publiju mill-Knisja ta' San Pawl Milqi u Quddiesa fl-10.30am fil-Knisja Parrokkjali.
- 26-28 Jiem ta' Adorazzjoni Ewkaristika (Kwaranturi) mis-6.45am sas-6.15pm.

Frar

- 2 Festa tal-Prezentazzjoni ta' Ġesù fit-tempju (Gandlor). Quddiesa bis-sehem tat-tfal fis-6.15pm.
- 4 Ġabra bieb bieb għall-Festa Esterna.
- 10 Festa ta' San Pawl. Fid-9.30am żjara u waqfa ta' talb fil-Katakombi tas-Salina, pellegrinaġġ lejn il-Knisja ta' San Pawl Milqi fejn issir Quddiesa Solenni fl-10.30am. Imexxi l-E.T. Mons. Charles J. Scicluna, Arcisqof ta' Malta.
- 14 Ras ir-Randan. Jum ta' Sawm u Astinenza. Quddies bit-tqegħid tar-mied fil-5.30am, 6.15am u fis-6.15pm.
- 18 Maratona tal-liedna fiċ-Ċentru Parrokkjali mit-3pm 'il quddiem.

19-23 Eżercizzi spiritwali għall-koppji fis-6.45pm. Jipprietka P. Victor Paul Farrugia O. Carm.

26 ta' Frar – 2 ta' Marzu

Eżercizzi spiritwali tar-Randan għat-tfal fil-5pm fiċ-Ċentru Parrokkjali. Imexxi fra Miguel Zammit OFM Cap.

Fix-xhur li għaddew saru diversi xogħolijiet ta' manutenzjoni fil-knisja. Fost l-oħrajn saret sistema ta' amplifikazzjoni ġdida biex inkunu nistgħu nisimgħu aħjar il-Kelma ta' Alla, inbidel id-dawl biex jitnaqqas il-konsum tal-elettriku u jkun dawl jaqbel aktar mal-ambjent tal-knisja.

Issa wasal iż-żmien biex jinbeda l-proġett tat-tibjid tal-knisja. L-aħhar li nżebgħet kien madwar 25 sena ilu. Dan ix-xogħol qiegħed isir taħt id-direzzjoni ta' nies esperti f'dan il-qasam.

Huwa proġett kbir u għalhekk l-għajnuna ta' kulhadd hija meħtieġa. Nirringrazzjaw lil kull min ta, jew sa jagħti, xi donazzjoni.

